

مختار ٹونکی: بحیثیت طنز و مزاح نگار

ریسرچ اسکالر:

سلطانہ فاطمہ انصاری،

کوٹہ یونیورسٹی،

کوٹہ، راجستھان

نگران:

ڈاکٹر نادرہ خاتون،

لیکچرر اردو، گرمنٹ آرٹس گریجویٹ

کالج کوٹہ، راجستھان

ملخص

اردو ادب میں ابتداء ہی سے طنز و مزاح کے نقوش ملتے ہیں۔ اس کے ابتدائی نقوش ہم کو داستانوں، اودھ پنج اخبار اور غالب کے خطوط میں ملتے ہیں۔ بعد ازاں طنز و مزاح نگاری کا وسعت عطا کرنے میں احمد شاہ پطرس بخاری، عظیم بیگ چغتائی، رشید احمد صدیقی، فکر تو نسومی، کنیہا لال پور، کرشن چندر، مجتبیٰ حسین، مشتاق احمد یوسفی وغیرہ کے نام قابل ذکر ہیں۔

موجودہ دور میں طنز و مزاح کی اس روایت کے امین بن کر مختار ٹونکی دنیائے ادب میں اس کی بقا اور تسلسل کے لیے کوشاں ہیں جن کا تعلق بھی ٹونک ہی سے ہے۔ اس صنف میں انھوں نے اعلیٰ ترین اور بہترین نمونے پیش کیے ہیں۔

مختار ٹونکی کی پہچان ایک طنز و مزاح نگار کی حیثیت سے ہے۔ جس طرح ان سے قبل مشتاق احمد یوسفی نے اپنے مزاحیہ مضامین کے ذریعہ دنیائے ادب میں عالمی سطح پر ایک مقام حاصل کیا ہے اور قبولیت عام اور بقائے دوام کے دربار میں جگہ بنائی ہے۔ اسی طرح سے مختار ٹونکی نے بھی اپنے صلاحیت کے ذریعہ طنز و مزاح نگاری کے میدان میں اپنا ایک مقام پیدا کیا ہے۔ انھوں نے سماج کے مختلف موضوعات پر قلم اٹھایا اور طنز و مزاح کے تیر چلائے ہیں۔ انھوں نے عہد جدید کے فکری تقاضوں اور جدوجہد کو اپنے ذاتی تجربات، مشاہدات اور احساسات کو سامنے رکھ کر پیش کیا ہے۔ ان کی تحریروں میں کلاسیکی رنگ بکھرا پڑا ہے۔ اسی لیے وہ اس کے اظہار کے لیے بیانیہ اسلوب کے ساتھ سادہ اور عام فہم زبان کا استعمال کرتے ہیں۔ وہ منتخب مواد اور موضوع لے کر اس کے واقعات کا

بیان بڑے ہی دلچسپ انداز میں کرتے ہیں۔

انسانی زندگی میں خوشی اور غم دونوں پہلو نمایاں طور پر شامل ہوتے ہیں۔ مگر انسان غموں پر خوشی کا ترجیح دیتا ہے۔ کیونکہ غم و اضطراب کی کیفیت انسان کے اندر الجھن اور نا آسودگی پیدا کرتی ہے وہیں مسرت بھرے لمحے اور ہلکی سی مسکراہٹ سے انسان غم بھول جاتا ہے۔ اسی لیے انسان کی زندگی میں مسرت اور خوشی کی بڑی اہمیت ہے۔ مزاج ایک فطری احساس ہے جو کہ مسرت اور خوشی کے احساسات پر منحصر ہوتا ہے۔ وہیں شدید طنز کی کیفیت بھی انسانی مزاج کا احاطہ کرتی ہے مگر ادب میں اگر خالص طنز ہو تو وہ بوجھل ہو جاتا ہے اور خالص مزاج بھی انسان کو اکتا دیتا ہے۔ اگر ادب میں طنز کے ساتھ ساتھ مزاج کو بھی شامل کر دیا جائے تو اس کے قاری میں لطف اندوز ہونے کے ساتھ ساتھ اس پر غور و فکر کرنے کے بھی صلاحیت پیدا ہو جاتی ہے۔

طنز و مزاج کی تاریخی حیثیت پر اگر غور کیا جائے تو اردو ادب میں ابتداء ہی سے طنز و مزاج کے نقوش ملتے ہیں۔ اس کے ابتدائی نقوش ہم کو داستانوں میں ملتے ہیں مگر ان کی عبارت مقفی اور مستح ہوتی تھی اس میں فقرہ بازی طعن و تشنیع زیادہ اور ظرافت کے نمونے کم ہی ملتے ہیں۔ غالب کے خطوط اور اودھ پنچ اخبار نے طنز و مزاج میں سادگی کا استعمال کر کے اس کو فروغ دیا۔ بقول وزیر آغا:

”اودھ پنچ نہ صرف اردو کا پہلا طنزیہ اخبار تھا بلکہ اس نے اردو میں پہلی بار مغرب کے طنز و مزاج کے حربوں کا استعمال کیا دوسرے یہ کہ سیاسی اور مجلسی مسائل پر بھی بھر پور طنز کا آغاز اودھ پنچ سے ہی ہوتا ہے۔“

(اردو ادب میں طنز و مزاج وزیر آغا ص ۳۶۸)

طنز و مزاج نگاری کو وسعت عطا کرنے میں احمد شاہ پطرس بخاری، عظیم بیگ چغتائی، رشید احمد صدیقی فکر تو نسوی، کنیہا لال پور، کرشن چندر، مجتبیٰ حسین، مشتاق احمد یوسفی وغیرہ کے نام قابل ذکر ہیں۔ مشتاق احمد یوسفی (جن کا بھی ٹونک سے تعلق تھا) نے طنز و مزاج کو بین الاقوامی سطح پر شہرت عطا کی۔ موجودہ دور میں طنز و مزاج کی اس روایت کے امین بن کر مختار ٹونکی دنیائے ادب میں اس کی بقا اور تسلسل کے لیے کوشاں ہیں جن کا تعلق بھی ٹونک ہی سے ہے۔ اس صنف میں انھوں نے اعلیٰ نمونے پیش کیے ہیں جن کے لیے ان کے مجموعوں کا مطالعہ ناگزیر ہے۔

مختار ٹونکی کے پانچ مجموعے منظر عام پر آچکے ہیں۔ جو کہ پوری طرح سے طنز و مزاج اور انشائیوں پر مشتمل ہیں۔ بالفاظ دیگر وہ تمام طنشائیوں پر دلالت کرتے ہیں۔ انھوں نے اپنے انشائیوں کو طنز و مزاج کے ساتھ ملا کر ایک نئی صنف ایجاد کی ہے اور وہ ہے طنشائیہ یعنی اپنے طنز کو انھوں نے انشائیے کی چاشنی میں لپیٹ کر دیا ہے تاکہ قاری کو گراں بھی نہ گزرے اور وہ اپنے مقصد میں بھی کامیاب ہو جائیں۔ ان کے مجموعے مندرجہ ذیل ہے۔

اوٹ پٹانگ ۱۹۹۴ء، لغویات ۲۰۰۱ء، خرافات ۲۰۱۵ء، مزخرفات ۲۰۱۷ء، ہفتوات ۲۰۲۰ء قابل ذکر ہیں۔

مشتاق احمد یوسفی کے ہم وطن ہونے کے وجہ سے مختار ٹوکی بھی طنز و مزاح میں ان کے معتقد نظر آتے ہیں اس ہم وطنی اور عقائد کے ساتھ ساتھ دوسری خوبی مسعود اختر یہ بتاتے ہیں کہ

”دونوں ہی مزاح میں ہزل، تضحیک، تذلیل، پھسکا بازی، رکیک، پوچ، فحش اور ادق گوئی سے سخت پرہیز کرتے ہیں۔ تیسری صفت ان کی یہ ہے کہ دونوں ہی شگفتہ طنز، خالص مزاح، فکاہت، تعریض، لطیفہ، ایجاز، رعایت لفظی، پیروڈی بذلہ سنجی، خاکہ، شوخ بیانی، کلکاری، کے سترے ذوق سے قاری کو مسکرانے کی ہمت دیتے ہیں خزاں کے دور میں جو مسکرائیں سکتے وہ لطف فصل بہاراں اٹھا نہیں سکتے“

(ماہنامہ شگوفے، مضمون مختار ٹوکی جن کے سرے طنز و مزاح کی کلاہ افتخار مسعود اختر ص ۴۵)

اس اقتباس سے مختار ٹوکی کی طنز اور ظرافت کے تعلق قدر اور تعین کیا جاسکتا ہے کہ انھوں نے کس طرح فراخ دلی اور خوش اسلوبی کے ساتھ اپنی جادو بیانی کا ثبوت دیا ہے۔

طنز و مزاح نگاری کو اگرچہ ادب میں دوسرے درجے کا ادب سمجھا جاتا ہے، پھر بھی اس کے اہمیت و افادیت سے انکار نہیں کیا جاسکتا ہے اس کا اندازہ ہم رونا لڈناکس (Ronald Knox) کے اس فقرے سے لگا سکتے ہیں کہ مزاح نگار خرگوش کی طرح بھاگتا ہے لیکن طنز نگار کتوں کے ساتھ شکار کھیلتا ہے۔

(اردو ادب میں طنز و مزاح، وزیر آغا، ص ۴۸)

اس بات کی وضاحت مختار ٹوکی صاحب اپنے مجموعے ”اوٹ پٹانگ“ کے ابتدائیہ میں اس طرح کرتے ہیں کہ

”ہم نے دونوں میدانوں میں چھلانگ لگائی ہے یعنی رونا لڈناکس کے مطابق خرگوش کے ساتھ بھاگے ہیں اور کتوں کے ساتھ شکار بھی کھیلا ہے اور وزیر آغا کے لفظوں میں ہر دو طرح ہنسنے کی پریکٹس بھی کی ہے“

(اوٹ پٹانگ، ابتدائیہ، ص ۱۱)

مختار ٹوکی کا مقصد صرف طنز کرنا ہی نہیں ہے بلکہ سماج میں پھیلی بے اعتدالیوں اور ناہمواریوں کو بھی ظاہر کرنا اور ان کی اصلاح کرنا ہے۔ ان کی نشر میں کاٹ کرنے کا مقصد انحطاط اور ناسازگاری کا اختتام کر کے سماج میں خوشی و انبساط، محبت اور خلوص اور فرحت و مسرت کی فضاؤں کا غلبہ کرنا ہے۔ ان کے مضمون ”اختلاف زندہ باڈ“ مذہب کے نام پر ہونے والے اختلافات کی رنگارنگی کو ظاہر کرتے ہیں اور کہتے ہیں کہ:

”کہیں ہر ہر مہادیو ہے تو کہیں گھنشیام ہے پھر دو چار نہیں، دس بیس نہیں۔ خدا نظر

بد سے بچائے پورے تین تیس (۳۳) کروڑ دیوی دیوتا ہیں۔ شوخی قسمت یہ ایک ایک دیوتا بھی اکثریت کے حصے بخرے میں نہیں آتا ہے خورد و نوش اور لباس و پوشاک کو دیکھو کہ رسم و رواج کے آئینے میں جھانکو یہاں بھی اختلاف کی جھلکیاں ملیں گی کوئی گھاس پوس کھا رہا ہے تو کوئی روٹی بوٹی اڑا رہا ہے۔ ادھر دال باٹی چور مایٹو ادھر اٹھ اٹھلی تو رمہ ہے۔ اس کے علاوہ ایک دوسرے اقتباس میں بھی ان کی طرز اسلوب پر نگاہ ضروری ہے طرفہ یہ ہے کہ یہاں کی اقلیت بھی اختلاف کا شکار ہو گئی ہے۔ بہتر (۷۲) فرقوں کا سجا ہوا بازار ہے۔ شیعہ اور سنی میں جو تم پیزار ہے تو بریلوی، دیوبندی میں کشتم پچھاڑ ہے۔ ارے یہ کون چلایا میں سنی ہوں۔ ارے یہ کون ڈکارا میں جماعتی ہوں۔ علماء کی اپنی اپنی ذیلی اپنا اپنا راگ ہے گرچہ ان کے ہاتھ میں قوم کی ٹوٹی پھوٹی باگ ہے۔

(مضمون اختلاف زندہ باد، خرافات۔ ص ۶۷)

مختار ٹوکنی ایک طبیب کی مانند ہیں۔ جو ہمارے معاشرے اور عوام میں موجود نفرت اور اختلاف کو درست کرنے کے لیے قلم کو نشتر بنا کر جراحی کا کام لیتے ہیں اور بیماری کا سدباب یوں بھی کیا جاتا ہے۔ انھوں نے زندگی کا مطالعہ اپنے گہرے مشاہدات اور تجربات کی روشنی میں کیا ہے۔ سماج کی تمام تر برائیوں، خامیوں اور کمزوریوں کو اپنی تحریر میں پرکھا اور برتا ہے۔ انھوں نے اپنے موضوعات کا مواد سماج کے افراد کی زندگیوں سے اخذ کیا ہے۔ ایک ادیب کے لیے یہ ضروری ہے کہ وہ ہر دم چونکا رہے اور وہ سماج کی اصلاح کا کام انجام دے سکے اور لوگوں میں وہ احساس پیدا کر سکے کہ وہ اپنی کمزوریوں کا علاج کر سکے۔

موصوف نے اپنی طنز و مزاح نگاری میں اپنے عہد کی صورت حال کا بھی بیان کیا ہے۔ انھوں نے زندگی کے مختلف پہلوؤں کا احاطہ کرتے ہوئے زندگی کے معمولات اور واقعات کو اپنے طنز کا نشانہ بنایا۔ ہر ادیب اپنے عہد کا ترجمان ہوا کرتا ہے۔ اور اس کی تحریر میں اس کے عہد کی جھلکیاں صاف طور پر نظر آتی ہیں جو اپنے عہد کی ترجمانی کرتی نظر آتی ہیں۔

اسی طرح رشوت ہمارے سماج میں ایک گرگٹ کی طرح سے ہے جو ہر وقت اور ہر جگہ ہمارے سامنے الگ الگ رنگ روپ میں ہمارے سامنے آتا ہے۔ کہیں ڈنیشن کے نام پر تو کہیں کمیشن کے نام پر تو کہیں ایڈجسٹ کے نام پر رشوت لی جاتی ہے۔ انھوں نے رشوت کے مختلف کے طریقوں کا جزیوں نکالا ہے۔ ”ز“ سے روپیہ ”ش“ سے شکرانہ ”و“ سے وظیفہ اور ”ت“ سے تحفہ ”ن“ سے نذرانہ اس کی جیتی جاگتی مثالیں ہیں اس طرح کی مثالوں کے ساتھ رشوت کا دوسرا پہلو بھی دکھاتے ہیں کہ:

”اگر آپ کسی مندر میں قدم رکھتے ہیں یا کسی بزرگ کے مزار مقدس کی زیارت کریں تو آپ کو دو شیزہ رشوت کا جمال دل افروز دیکھنے کو مل جائے گا بھکت جن اور عقیدت مند جو بھینٹ چڑھاتے ہیں وہ خالص دیسی گھی کی طرح خالص رشوت ہے، بھگوان کو بھوگ مفت میں نہیں دیا جاتا ہے اور بیوقوفی کی تربت پر کوئی چڑھاوا بغیر منت کے نہیں ہوتا ہے۔“

(مخرفات۔ مضمون رنگہائے رشوت۔ ص ۱۷)

”پیٹ اور پلیٹ“ میں انسانی زندگی کی مجبوریوں اور روزگار کے کھیل پر جو طنز کیا ہے وہ یہ ثابت کرتا ہے کہ سماج کتنا کچھڑا ہوا ہے۔

”یہ پیٹ ہی تو ہے جو اتاشی کو بھی راشی بنا دیتا ہے اور نادار کو زردار کے قدموں میں ڈال دیتا ہے۔ عورت اپنی حرمت و عصمت بچتی ہے تو پیٹ کی خاطر۔۔۔ آپ ہمیں بتائیں کہ لوگ قومی سطح پر بھکاری کیوں بنے ہوئے ہیں اور ہمیں سمجھائیں کہ کچھ لوگ بین الاقوامی سطح پر کھلاڑی کیوں بنے ہوئے ہیں۔ یہ چیرٹی چندہ وندہ کیا ہے؟ سب پیٹ کا گورکھ دھندہ ہے۔ یہ نذرانہ چڑھاوا کیا ہے۔ پیٹ و پلیٹ کا بلا وہ ہے۔“

(پیٹ اور پلیٹ، مخرفات، ص ۴۵)

مختار ٹوکنی نے اپنے مجموعوں میں اردو ادب کے کیٹوس پر اپنے طنز کے تیر چلائے ہیں اور دو ادب کی کساد بازاری کا بھی اپنے مضامین میں اچھوتے انداز سے تذکرہ کیا ہے۔ مثلاً چلو فیکٹری میں ادب تخلیق کرنے کا ٹائم ہو گیا ہے۔

میں ایک یونیورسٹی میں پروفیسر ہوں لیکن دنیائے شاعری میں قد آور ہوں اور پورا مست قلندر ہوں۔ شہر شہر میں نعرہ ہے شہریر بندر ہمارا ہے پروفیسری تو پیشہ ہے شاعری میں پیسہ ہے یونیورسٹی سے غائب رہتا ہوں مشاعروں میں حاضر رہتا اور چند شعر سناتا ہوں ہزاروں روپیے کماتا ہوں۔ خوب وارے نیارے ہیں اور شاعری میں پو بارے ہیں، قطب شمالی پر ہو آیا ہوں وہاں بھی جھنڈے گاڑ آیا ہوں، مجھ سے اچھا کون ہے میرا جیسا کون ہے؟ میں میں میں“

(ادب برائے ڈبل روٹی۔ لغویات۔ ص ۱۰۷)

پطرس بخاری نے ”کتے“ لکھ کر اردو ادب کو کتے سے روشناس کرایا تو مشتاق احمد یوسفی نے ”آب گم“ سبز مانا ہری اور مزہ میں کتے کی مختصری سوانح عمری بیان کی ہے۔ مختصر یہ کہ اردو ادب میں کتے پر کئی ادیبوں نے لکھا

ہے موصوف نے بھی اپنے مجموعے لغویات میں بھی ’دوپیروں کے کتے‘ لکھ کر اشرف المخلوقات اور کتوں کا موازنہ کیا ہے۔

”آج دوپیروں کے کتوں کا دور دورہ ہے ان کی پرورش اور پرداخت کے لیے سرکار نے جگہ جگہ ڈاگ ڈپارٹمنٹ کھول رکھے ہیں۔۔۔۔۔ قدرت نے تو پالتو کتے پیدا کئے لیکن حکومت نے فالتو کتوں کی بھی فوج کھڑی کر دی ہے۔“
(دوپہر کے کتے۔ لغویات۔ ص ۴)

مختار ٹوکنی نے اپنی تحریروں میں بیروڈی اور تحریف نگاری سے بھی استفادہ کیا ہے۔ جو دلچسپی سے بھرپور ہونے کے ساتھ مزاحیہ پہلوؤں میں اپنی بات کے واضح کرنے کے لیے بھی اضافہ کرتے ہیں۔ جس کو پڑھ کر قاری بغیر مسکرائے نہیں رہ سکتا ہے۔ اس ضمن میں درج ذیل اشعار ملاحظہ ہوں:

ہزاروں سال آنا اپنی بے قدری پر روتا ہے بڑی مشکل سے پایا ہے توے روٹی بن رتبہ
نان ہے تو جہاں ہے پیارے
صرف مرغی منحصر نہیں غالب بیضہ مخصوص سب کا ہی مدور ہے
ڈھونڈو گے ہمیں کونوں کونوں ملنے کے نہیں نایاب ہیں ہم

یہ ان کی خوبی ہے کہ وہ بے تکی باتوں میں بھی تک پیدا کر کے قاری کی توجہ اپنی طرف کر لیتے ہیں۔ جہاں پر وہ الفاظ کے الٹ پھیر سے مزاح پیدا کرتے ہیں وہیں پر وہ عربی و فارسی کے الفاظ، مثالیں اور محاوروں کے استعمال سے اپنی تخلیقات میں حسن پیدا کرتے ہیں۔ موصوف اپنے مضامین کے عنوانات میں بھی اسی طرح کی تبدیلی سے مزاحیہ عنصر پیدا کرتے ہیں۔ مثال کے طور پر:

حی علی الفلاح - حی علی المراح (مزاحیہ)

دریں چہ شک بلکہ سو بار دریں چہ شک
ٹی۔ وی۔ بنام بیوی، خط لکھیں گے گرچہ مطلب کچھ نہیں
ماڈرن قصائی، خدا کی پریشانی، دوپہر کے کتے، مویشیائی ادب
پاپائے اردو، نیکر راج، بڑک چھاپ شاعرے، پڑوار دوکھو دوگھاس

مختار ٹوکنی نے خاکے کے فن میں اپنی مہارت دکھائی ہے۔ ان کے مزاحیہ فن پارہ میں خاکوں کی جھلک نظر آتی ہے۔ مگر انھوں نے کم ہی خاکے لکھے ہیں۔ اپنے پہلے مجموعے ’اوٹ پٹانگ‘ میں انھوں نے اپنے ایک دوست کا خاکہ لکھا تھا مگر اس مزاح کو نہ سمجھ سکے اور ان سے ناراض ہو گئے۔ مختار صاحب نے اس کا نام بدل کر اپنے

مجموعے میں پیش کیا۔ انھوں نے اپنے مجموعے میں ”گل پوشی خزاں رسیدہ گلزار کی“ کے عنوان پر شگفتہ انداز میں قلم اٹھایا ہے۔ ان کے ایک خاکہ کا اقتباس درج ذیل ہے:

”یہ جغرافیہ کی بات بھی آپ نے خوب کہی۔ کسی زمانے میں ان کے حلیہ شریف پر جغرافیہ کی اصطلاح فٹ بیٹھی ہوگی۔ اب تو وہ جغرافیہ اور آثار قدیمہ میں گڈ مڈ ہو کر رہ گئے ہیں دیکھو تو زمانے کے سرد گرم چشیدہ اور گرگ باراں دیدہ نظر آتے ہیں قریب جاؤ تو مرد مہیزار اور خزاں رسیدہ بہار معلوم ہوتے ہیں۔ نہ عوج بن عوق طرح لے بے تڑنگے اور نہ ہی ازمنہ قدیم کے بونوں کی طرح کوتاہ جسم اور پستہ قد۔ گورے چٹے بھی نہیں ہیں کہ جو دیکھے فریفتہ ہو جائے اور اتنے کالے کلوٹے بھی نہیں کہ افریقہ کے حبشیوں کی یاد آئے۔ سانولے سلولے گل محمد کے بیٹے گلزار احمد خان کا من ناؤن کی طرح سے بس ایک واجبی واجبی سے انسان ہیں۔

(اوٹ پنا نگ گل پوشی خزاں رسیدہ گلزار کی، ص ۹۹-۱۰۰)

اسی طرح سے انھوں نے ایک مضمون ’خرافات‘ میں ”مولانا راکٹ“ کے عنوان سے لکھا ہے۔ جس میں خاکہ کی جھلک نظر آتی ہے۔ اشارے کنائے میں انھوں نے کسی شخص کے اوصاف مولانا راکٹ کے نام سے تحریر کیے ہیں:-

”مولانا راکٹ ویسے تو واقعی مولانا ہیں فارغ التحصیل، سند یافتہ، شرعی ہجماہ ہولڈر اور باقاعدہ ڈاٹھی دار امور شرعی اور مذہبی مسائل سے خبردار پہلی بار اگر کوئی ان سے مشرف بہ دیدار ہو تو کہہ نہیں سکتا کہ وہ کوئی مضحکہ خیز قسم کے آدمی ہیں۔ بس ہر کام میں ان کی چیتے جیسی پھرتی آدمی کو چونکاتی ہے۔ وہ اتنی تیزی سے اٹھک بیٹھک اور چلت پھرت کا مظاہرہ کرتے ہیں کہ گمان ہوتا ہے کہ کوئی کٹھ پتلی کسی کی انگلیوں کے اشارے پر ناچ رہی ہے۔“

(خرافات مولانا راکٹ۔ ص ۱۹۱)

مختصر طور پر یہ کہ مختار ٹوکی اردو ادب میں طنز و مزاح نگاری میں بلند مقام رکھتے ہیں۔ وہ انسانی نفسیات پر گہری نظر رکھتے ہیں۔ ان کا عینق و وسیع مطالعہ ان کے فن کارانہ مہارت کو ظاہر کرتا ہے۔ ان کے مضامین طنز کا تیکھا پن نہیں ہے نہ ہی لہجے میں تلخی کا احساس ہوتا ہے۔ وہ ہلکے پھلکے انداز میں مزاح پیدا کرنے میں ماہر ہیں۔

